

Frásøgn frá DM 2013



Árliga DM-kappingin í talvi varð hildin í dögum 23. – 31. mars á ráðstevnudeplinum Konventum í Helsingør. Hetta er sama stað, sum stóra Politiken Cup kappingin hevur verið hildin seinastu árin, og sum áður eydnaðist tað fyrireikarunum at skapa eitt frálfíkt kappingarumhvørvi. Við analysuborðum á hvøjum horni, ókeypis te og kaffi, talvbókahandli og einari talvbarr, har telvarar kundu telva snar, analysera og fylgja við talvunum úr kandidatkappingini í London, vóru allar fortreytir fyrir røttum talvhugna til staðar. Men serliga kappingar- og áskoðaraumstøðurnar voru framúr. Landsliðsbólkurin telvaði í einum fyrilestrasali, har talvini voru víst á stórkíggja, og áskoðrarar kundu seta seg at fylgja gongdini. Flestu teirra valdu tó at fylgja talvunum á einum øðrum stórkíggja í einum øðrum fyrilestrasali, har viðmerkjarnir FM Per Andreassen og GM Jacob Aagaard greiddu frá og kjakaðust um tær ymsu støðurnar. Sum telvararnir vorðu lidnir, komu flestu teirra eisini framvið at siga frá um talvini, teir høvdutelvað, og annars fylgja við teimum, sum eftir voru. At hava beinleiðis frásøgn og kjak um talvini og hoyra, hvat telvararnir hava at siga um tey aftaná, er heilt vist nakað, sum ger kappingina meira áhugaverda hjá áskoðarum, men ikki minst hjá telvarunum sjálvum. Lítill ivi kann heldur vera um, at tey, sum taka lut, kunnu mennast av kjakinum. Hetta er eftir mínum tykki ein móguleiki, sum TSF og fyriskipandi felög áttu at havt í huga til komandi FM-kappingar (tað krevur kortini fyrst, at talvini verða víst beinleiðis á netinum).

Til kappingina. Eg var styrkismettur sum tann sætti í røðini av teimum tíggju telvarunum í landsliðsbólkinum. Kappingin var styrknað nakað samanborið við árið fyri, við tað at bæði GM Davor Palo og 18 ára gamli IM Mads Andersen, sum herfyri fekk sín næsta GM-norm, voru við í ár. Favorittar undan kappingarbyrjan voru GM Sune Berg Hansen og GM Davor Palo við styrkitølum um tey 2550, men annars var talan um ein rættliga javnan bólk, har allir kundu taka stig frá øllum. Eg hevði tí ikki gjort mær serligar væntanir til kappingina. Tvær vikur frammanundan hevði eg havt eina lovandi støðu ímóti Rógvu í síðsta umfari í liðkappingini, sum eg ikki megnaði at vinna (tað skal tó sigast, at hann fann nakrar snildar

verjuleikir), so eg visti ei heldur, hvussu formurin var. Eg setti mær ístaðin fyrir at taka eitt talv í senn, royna at sleppa undan tíðarneyð og ikki taka óneyðugar kjansir, men dúva upp á teir möguleikar, eg fekk. Og annars telva okkurt gott talv, sum eg kundi viðmerkja til heimasíðuna ☺


Telvingin fyrstu tvey umførini var nakað óstþöðug. Úrtókan varð tveir javnleikir ímóti ávikavist GM Lars Schandorff og IM Christian Kyndel Pedersen, men í fyrra talvinum stóð eg verri við hvítum eftir einans sjey leikir, og í seinna talvinum kom javnleikurin ikki til hóldar fyrr enn eftir sjey tímar, harav eg var undir trýsti största partin. Objektivt sæð stóð eg eina lótu til tap í hesum talvinum, men við at lata riddara fyrir tvær finnur fekk eg örkymla móttóðumannin nóg mikið til at sleppa út í eitt endatalv við kongi og róki ímóti kongi, riddara og róki, og tað var lætt at halda til remis.

Fyrsti sigurin kom í triðja umfari ímóti IM Mikkel Antonsen. Eg royndi at betra um spælið hjá Magnus Carlsen í talvinum Carlsen-Anand, London 2012, men mátti ásanna, at tað ger ein ikki bara soleiðis, og eins og Carlsen fekk eg heldur ikki tað stóra burtur úr byrjanarspælinum. Mótstóðumaðurin telvaði tó alt ov afturhaldið, og so slapp eg at flyta aftur og fram, sum mær lysti, meðan hann bert kundi bíða. Avgerandi feilurin kom í tíðarneyð í 39. leiki:

Ziska,Helgi Dam (2461) - Antonsen,Mikkel (2445)

DM 2013, (3), 25.03.2013

1.e4 e5 2.Nf3 Nc6 3.Bb5 Nf6 4.d3 Bc5 5.Nc3 d6 6.Na4 Bb6 7.Nxb6 axb6 8.c3 h6 9.h3 0–0 10.0–0 Bd7 11.Ba4 Ne7 12.Bc2 Ng6 13.Nh2 Nh7 14.Qh5 Qe7 15.f4 exf4 16.Bxf4 Ra5 17.Qf3 Nxf4 18.Qxf4 Ba4 19.Bxa4 Rxa4 20.Qg3 Ra5 21.Ng4 Kh8 22.Ne3 Rg5 23.Qf4 Qd7 24.Rf2 Rg6 25.Qf5 Qd8 26.Raf1 Nf6 27.Qf3 Nd7 28.Nd5 Nf6 29.Ne3 Rg5 30.Nf5 Nd7 31.Qe2 Rg6 32.Ne3 Kg8 33.Nd5 c6 34.Ne3 b5 35.Nf5 Kh8 36.Qe3 Kg8 37.Rd1 Re8 38.Qf4 Qf6 39.d4



39...Qg5?? 40.Nxh6+! Og hvítur tekur á f7 og so á e8.

1–0


Í fjórða umfari bíðaði verandi danmarksmeistarinn, GM Sune Berg Hansen. Talan gjørdist um eitt sera spennandi talv, har fyrst eg og síðani hann hóvdu upplagdar möguleikar at beina talvið til remis, men báðir royndu at vinna, tó at hvørgin reiðiliga hevði skil á, hvat hendi á borðinum. Vit fáa talvið í fullum líki:

Hansen,Sune Berg (2566) - Ziska,Helgi Dam (2461)

DM 2013, (4), 26.03.2013

1.Nf3 Nf6 2.g3 g6 3.b3 Tað er væl kent, at Sune Berg er sera trupul at fyrireika seg ímóti, tí hann kann telva næstan hvat, tað skal vera við hvítum. Eg hevði hugt upp á fimm ymiskar byrjanir undan talvinum, men longu her varð eg tíkin úr fyrireikingunum. Tíbetur verður spældi varianturin ikki hildin at vera serliga vandamikil fyrir svartan.


3...Bg7 4.Bb2 0–0 5.Bg2 d6 6.d4 c5



Eftir mínum tykki besti leikhátturin ímóti hvítu uppstillingini. Ætlanin er at býta svörtu c-finnuna við hvítu d-finnuna fyrir harvið at fáa stórra ræði á sentrum, eins og í sisilionskum. Um svartur kann fáa ...d5 og ...e5 ígjøgnum á skilagóðan hátt, stendur hann væl.

7.0–0 cxd4 8.Nxd4 d5 9.c4 dxc4 10.Na3!? Eitt yvirraskils, eg ikki var fegin um. Stórmestarinn leiki framvegis a tempo, og eg skilti á lagnum, at hann enn var í fyrireikingunum.

10...cxb3 11.Qxb3




At síggja til er hetta ein óunnilig stóða hjá svörtum. Hvíta fólkið er aktivt og arbeiðir væl saman, rókarnir eru klárir at koma á d1 og c1, og tað er ilt at síggja, hvar svartur skal seta fólkið hjá sær. Men næsti leikurin loysir tíbetur allar trupulleikarnar í einum:

11...Nc6! "The best way to refute a gambit is to accept it", segði fyrsti heimsmeistarinn í talvi, Wilhelm Steinitz. Hetta var eitt prinsipp, hann helt fast um, men ofta mátti bøta fyrir. Nú á dögum verður ofta lagt afturat, "...and to return the pawn at an appropriate moment."

12.Rfd1 [12.Nxc6 bxc6 13.Bxc6 Be6 14.Qa4 Bd7 gevur eisini javnt spæl.]

12...Nxd4 13.Bxd4 Qa5 14.Nc4 Qh5 Svartur hevur útjavnað. **15.Ne5**



Ístaðin fyri at taka finnuna aftur, tá hann hevði möguleikan, velur hvítur at offra eina afturat. Kann hon takast?


15...Qxe2? Tað verður ofta sagt, at eitt eyðkenni fyri góðar telvarar er, at teir tora at taka tað materialið, sum verður latið. Í hesum fórinum er grammleikin tó ikki upp á sítt pláss. Eg hevði ikki sæð næsta leik hjá hvítum frammanundan, men tá stórmestarinn nær um hvakk við og skeitti upp á megi við einum sera skeivum andlitsbrái, skilti eg beinanvegin, hvat fór at koma:

[15...Ng4 var ein upplagdur möguleiki at taka remis: 16.Nxg4 Bxg4 við jøvnum spæli eftir 17.Bxg7 Kxg7 18.Bxb7 Rad8 19.Qc3+ =]

16.Re1! [Eg hevði sæð offrið á f7, men einans í variantum sum 16.Nxf7? Be6 -+; og 16.Bf3 Qa6 17.Nxf7? Rxf7 18.Bxf6 Qxf6 -+]

16...Qh5 [16...Qa6? 17.Nxf7! Rxf7 18.Rxe7 gongur sjálvandi ikki.]

17.Nxf7!




17...e6! Einasti leikur, men eisini ein góður ein. Tað hóttir bæði ...Ng4 og ...Rxf7, og Sune Berg tyktist bráldiga ikki heilt álvuligur við stóðuna. Hann hugsaði í næstan ein hálfan tíma, men fann eisini besta svarið:

18.Re5! [18.Bf3 Ng4 19.Bxg4 Qxg4 20.Bxg7 Rxf7! 21.Bb2 Qf3 var ein máti at tryggja javnt spæl, men nú er tað stórmestarinn, sum vil hava meira.]


18...g5 Hetta sær ullint út, men tað er aftur einasti leikur. Upprunaliga ætlanin var 18...Qg4? , men so sá eg, at frúgvinn verður fangað eftir 19.Bc5 Rxf7 20.h3

19.Nxg5 Ng4



20.Nxe6??! [20.Rxe6! var rætti leikurin: 20...Bxe6 (undir talvinum vónaði eg at kunna gera okkurt fikst við 20...Qxh2+ 21.Kf1 Bxd4, men her hevur hvítur eitt snøgtmát: 22.Rg6+! Kh8 23.Fg8+! Rxg8 24.Nf7#) 21.Qxe6+ ± og hvítur hevur greiðan fyrimun, t.d. 21...Kh8 22.Bxg7+ Kxg7 23.h4! Svarta fólkisíð er ókoordinerað, og við finnu og góðum álopsmöguleikum hevur hvítur meira enn nokk fyrir kvalitetin.]

20...Qxh2+ 21.Kf1 Nxe5




Ein vill stóða, sum er trupul at fáa greiðu á. Hvórgin okkara hevði reiðiliga skil á, hvat fyrifórst á borðinum um hetta mundið, men eg metti, at möguleikarnir voru á leið 50-50. Teldan metir eisini stóðuna at vera nökunlunda í javnvág.

22.Nxg7+ [Eg hevði vónað, at hann fór at taka rókin, 22.Nxf8+. Eg sat tá klárur at leika 22...Nf7! við ætlanini 23.Bxg7 Bh3! 24.Bxh3 Qh1+ 25.Ke2 Qxh3, tá hvítur ikki fær bjargað bæði bispinum á f8 og riddaranum á g7, og svartur fær sera vandamikið mótpæl ímóti hvíta konginum.]

22...Nf7 23.Ne6 (Annars kemur 23...Bh3, mit gegenspiel.)


23...Bxe6 24.Qxe6 Qh6 Nú hevur roykurin so nökunlunda lagt seg, og talvið er í javnvág. Báðir partar flyta nú meira ella minni bestu leikirnar í stóðuni:

25.Qb3 Rad8



26.Rd1 [26.Be3 helt eg vera meira óbehagiligt undir talvinum. Tað verjir f2–finnuna og varðveitir trýstið á svörtu frúgvásíðuna. Harumframt haldi eg, at hvítur skal royna at halda rókarnar á borðinum. Tað er vanliga umvent: at parturin við tveimum rókum roynir at býta eitt par upp, tí ein rókur arbeiðir betri ímóti bispi/riddara, enn tveir rókar gera ímóti róki + bispi/riddara. Støðan hevði tó framvegis verið í javnvág.]

26...Rd7 27.Bc3 Rxd1+ 28.Qxd1 Rd8 29.Qg4+ Qg6 30.Qxg6+ hxg6 31.Bxb7 Nd6 32.Bd5+



Danin bjóðaði javnleik, og av tí at eg helt, at tað var svartur, sum var í storri vanda her, tók eg av. Teldan sigur hinvegin ein lítlan fyrimun til svartan, men tað er ósannlíkt, at hann kann fáa meira burtur úr støðuni.

Hetta talvið fekk, saman við talvinum millum Jens Kristiansen og Suna Berg Hansen í áttanda umfari, heiðurin sum vakurleikatalv í ársins DM-kapping við grundgevingini, at hesi bæði voru tey mest undirhaldandi talvini í kappingini. Eg kendi meg sjálvur, sum hevði eg verið við í einum actionfilm, men eftir at hava blaðað gjøgnum talvini frá ársins FM-kapping síggi eg nú, at afturímóti nógum av teimum var talvið ímóti Suna Berg ikki nóg villari enn eina sunnudagstúrur í Viðarlundini – við barnavogni.


Í fimta umfari royndi eg eina byrjan, eg ikki havi telvað fyrr, ímóti unga stórtalentinum, IM Mads Andersen. Ætlanin var at fylgja talvinum Carlsen-Karjakin, Bilbao 2012, og annars royna gera ein Magnus: fáa ein lítlan, men stabilan fyrimun, og so bara mýkja og mjólka støðuna til sigurs. Eg fekk tó ikki tað burtur úr, sum eg ætlaði, og valdi at bjóða remis, áðrenn støðan versnaði. Tað hevði móttstøðumaðurin einki ímóti.

Talvið í sætta umfari ímóti GM Allan Stig Rasmussen var mítt besta í kappingini:

Allan Stig Rasmussen (2511) - Helgi Dam Ziska (2461)

DM 2013 (6), 28.03.2013


1.d4 Nf6 2.c4 g6 3.Nc3 Bg7 4.e4 d6 5.Nf3 0–0 6.Be2 e5 7.0–0 Na6



Eg visti, at móttstøðumaðurin, sum er telduserfrøðingur og leggur stóra orku í byrjanaranalysur, fór at vera væl fyrireikaður til talvið, so eg hevði ikki hug at fara út í hóvuðsvariantin við 7...Nc6

8.Be3 Ng4 9.Bg5 Qe8 10.Re1 exd4 11.Nd5 [11.Nxd4 Qe5! 12.Nf3 Qc5 er fínt hjá svörtum.]


11...c6 12.Ne7+ Kh8 13.Nxc8 Rxc8 14.Nxd4 Nf6



Higartil alt standard, og hvítur hevur nú valmöguleikan millum Bf1, Bf3 og f3. Eg haldi, at bispaleikirnir geva stórra möguleika at fáa fyrimun, men móttstøðumaðurin, sum hevði fimm minuttir meira á klokkuni, enn tá vit byrjaðu talvið,

leikti a tempo: **15.f3**


Eftir upplagda mótsvarið, **15...Qe5 16.Be3 d5 ...**



...fór hann tó nærum í koma og hugsaði í heilar 40 minuttir. Sum so ofta, tá ein hugsar ov leingi, endar hann við at spæla ein minni góðan leik:

17.cxd5?! [17.Qb3 er tað, sum teoriin viðmælir.]

17...Nxd5! 18.Bf2 Nf4 19.Bxa6




Um hvítur ikki tekur á a6, stendur svartur bara væl, so hetta er ikki galið. Men hann hevði neyvan væntað næsta leikin:

19...Qg5! Við svörtum fyrimuni. Hetta var sjálvandi ein leikur, eg var fegin um at finna við borðið, men vinmaðurin, IM Simon Bekker-Jensen, segði mær aftaná talvið, at hann longu hevði funnið leikin í sínum heimaanalysum.

20.Bg3 [Poengið er, at 20.Bf1?? ikki letur seg gera orsakað av 20...Nh3+ 21.Kh1 Nxf2+ 22.Kg1 Nxd1—+]

20...Rcd8?! [20...Rfd8! var enn sterkari her. Hóast tað er ónatúrligt at lata hvítan taka á b7 við tempo, verða svörtu rókarnir sera akvitivir á d- og b-linjunum: 21.Qc1 Bxd4+ 22.Kh1 Be5 23.Bxb7 Rb8 24.Bxc6 Rxh2, og hvítur er undir stórum trýsti.]

21.Qc1 Bxd4+ 22.Kh1 Be5




Svartur hevur ein krútbisp á e5, frúgvín og riddarin hava naskar ætlanir við hvíta konginum, rókurin á d8 kann koma til d2 í sumnum fórum, og hvíta fólkid stendur tilvildarligt og arbeiðir illa saman. Enn eru tó ongar beinleiðis hóttanir, og fyrimunurin er ikki nögv storri enn, at hann er har. Viðmerkjarin Per Andreasen helt, at hvítur skuldi leikt Bf1 her, men tá hevur svartur bara ein góða stóðu fyrir einki; hvítur er noyddur at taka:

23.Bxb7 h5 24.Rg1?? Men hetta er ov passivt og ov lítið avbjóðandi.


[24.Re2!? var ein meira aktivur máti at verja g2. Eftir 24...Rd6 25.Rc2 Rfd8 sigur teldan, at stóðan er jøvn, men tað er kortini lættari at vera svartur.; Um 24.Bxc6 var ætlanin 24...Rc8! við hóttanini ...Qxf6. Eisini her er tað svarutr, sum hevur lættari spæl.]

24...h4 25.Be1 [Eg sat og þónsaði upp á 25.Bf2? Nd3! — Hvítur kann royna 26.Qe3, men her er Bg3! ein stuttligur leikur, sum vinnur umgangandi (og sum teldan fann fyrir meg)] **25...Rb8**




26.g3?? Hvítur roynir at sleppa sær úr kropslásinum og skapa mótpæl, men hetta viknar kongastóðuna og ger meira ilt enn gott. Stóðan var tó longu kritisk.

26...hxg3 27.Rxg3 Qh5 Við hóttanini ...Ne2. **28.Bc3 Kg8!**



Fyribyrgir Fxf4 og sleppur undan nøkruum Fh6-skáki, sum kundi koma fyri í summum variantum, um eg flutti riddaran av f4 – eitt nú í variantinum 28...Ne2? 29.Bxe5+ Qxe5 30.Qh6+ Kg8 31.Rh3, tá svartur er noyddur at býta frýnnar upp við 31...Qg7.

29.Bxe5 Qxe5 30.Rg4 Nd3 31.Qe3




31...Rxb7? Mín túrur at spæla skeivt.

[31...Qxb2 32.Rf1 (fyri at verja ímóti ...Nf2+) 32...Ne5 var upplagt, tá tað bæði hóttir g4 og b7, men eg hevði sæð tröll í variantinum 33.Rh4 Rxb7 34.Qh6, tá eg helt, at hvítur vinnur. Svartur hevur tó leikin 34...f6! við ætlanini ...Rg7 næsta leik. Hvítur má skáka við 35.Qh8+, men eftir 35...Kf7 36.Rh7+ Ke8! hevur hann einki eftir. Einfalt, tá ein sær tað, men sjálvandi ikki heilt lætt at finna við borðið.]


32.Qxd3 Rxb2 Svartur hevur tó framvegis greiðan fyrimun og kemur í minsta lagi at hava eina finnu meira í endatalvinum.

33.f4 Qh5 [33...Rxh2+ var eisini ein móguleiki og kanska sterkari enn tað, eg spældi.] **34.h3 Rd2!**



35.Qg3? [35.Qb3 – fyri at verja d1 og í sumnum fórum hótta við Rxg6 – og hvítur er enn við, men hetta er ikki ein leikur, sum menniskju hava lætt við at síggja.]

35...Rfd8 →



Hóttanin ...R8d3 kann ikki forðast á skilagóðan hátt, so hvítur er ferdigur:

36.Rg5 [Ella 36.Rf1 R8d3 37.Rf3 Rd1+ 38.Kg2 R3d2+ 39.Rf2 Qb5 við hóttanini ...Qf1+. Hvítur kann fiska eftir ævigum skáki við 40.Rxg6+ fxg6 41.Qxg6+, men kongurin stingur av yvir á frúgvasiðuna: 41...Kf8 42.Qf6+ Ke8 43.Qe6+ Kd8 44.Qf6+ Kc7 45.Qe7+ Kb6 →]

36...Rd1+ 37.Rxd1 Rxd1+ 38.Kg2 Rd2+ 39.Kh1 Qd1+

Og hvítur gavst. 40. Fg1 Ff3+ 41.Rg2 og alt vinnur.

0–1

GM Davor Palo, sum hevði ligið á odda frá fyrsta bríksli, tapti heilt óvæntað ímóti aftasta telvaranum í kappingini, Dara Akdag, eftir at hava kleimt sitrónina ov fast, so nú lógu vit brádliga javnir á fyrstaplássinum. Eg skuldi sjálvur hava Akdag í sjeynda umfari. Eg hevði varnast eitt hol í byrjanarrepertoírinum hjá honum og royndi meg við Grand Prix álopinum ímóti sisilionsku byrjanini. Hetta eydnaðist til fulnar, og eg vann eftir 18 leikir. Palo vann somuleiðis sítt talv, og lagt var upp til spennandi oddadyst komandi umfarið.

Svart ímóti Palo í áttanda umfari gjørdist tó ongantíð so spennandi sum ætlað. Stórmeistarinn, sum hevði ein amerikansk IM'ara til sekundant undir kappingini, var væl fyrireikaður, og vit komu út í ein variant, eg ikki kendi nóg væl. Eg fann eftir talvið út av, at Schandorff viðmælir variantin í síni nýliga útgivnu repertoírebók fyrir hvítan. Eg fann ikki røttu ætlanini, og hetta revsaði stórmeistarinn við orkufrekum álopsspæli.

Í nýggjunda og seinasta umfari hevði eg hvíta fólkið ímóti seniorheimsmeistaranaum, GM Jens Kristiansen, sum ikki hevði nakra góða kapping, men hevði vunnið ímóti Suna Berg dagin fyri. Jens er vandamikil, tá hann fær intiativið – tað mátti eg sjálvur sanna í kappingini síðsta ár – so ætlanin var at ikki lova honum nakað fusk:


Helgi Dam Ziska (2461) - Jens Kristiansen (2439)

DM 2013 (9), 31.03.2013

1.e4 d6 2.d4 Nf6 3.Nc3 g6 4.Be3 Bg7 Neyvan tað neyvasta, tí ætlanin við Qd2 og Bh6 kemur nú við storrtyngd. Um svartur ístaðin bara letur bispin standa á f8, kann hann spara eitt tempo, um hvítur roynir somu ætlan við Bh6.

[Mær dámar betur 4...c6 og 4...a6]


5.Qd2 c6 6.Bh6 Bxh6 7.Qxh6 Qa5 8.Bd3 c5 9.Nf3



[9.Nge2 er möguliga betri, tí so slepst undan 9...Bg4.]

9...exd4 [9...Bg4 er ein skilagóður leikur. Ætlanin var her at leika 10.dxc5 Qxc5 11.Nd2, men stóðan er ikki meira enn jövn eftir 11...Nc6]


10.Nxd4 Nc6 11.Bb5 Bd7 12.0–0–0 a6??!



Hetta spillir eitt virðismikið tempo.

[12...Qb6! var tað, eg væntaði, hann fór at spæla. Eftir 13.Bxc6 bxc6 er støðan nærum tann sama, sum í talvinum, men svartur hevur leikin ...Fb6 ístaðin fyrir ...a6. Hetta er til hansara fyrimun, tí ætlanin er jú ...Rb8 og trýst eftir b-linjuni. Støðan er nokunlunda í javnvág.]

13.Bxc6 bxc6 14.Rhe1




14...Qh5 [Nú er ov seint við 14...Rb8?, tí eftir 15.e5! dx5 16.Nb3 Qb6 (ella 16...Qc7 17.f4!) 17.f4! hevur hvítur nærum vinnandi fyrimun. Poengið er, at 17...exf4?? ikki gongur orsakað av 18.Qg7 Rg8 19.Qxf6+–;

14...Ng4 var tað, eg metti vera best undir talvinum. Her var ætlanin 15.Qg7 Qe5 16.Qxe5 Nxe5 (ella 16...dx5 17.Nf3 Nxg2 18.Rd2 Ng4 19.h3 Nf6 20.Nxe5±) 17.f4 Nc4 18.e5 við fyrimuni eins og í talvinum.]


15.Qxh5 Nxh5 16.e5! Svörtu finnurnar skulu sjálvandi festast á hvítar puntar, soleiðis at bispurin á d7 fær so lítið rásarúm sum gjörligt.

16...d5 17.Na4



Riddararnir eru klárt betri enn bispurin í hesi støðuni.

17...Nf4 18.g3 Ne6 19.Nxe6 Bxe6 20.Nc5 Kd8 21.Re3 Kc7 22.Rd4




Hvítur hevur greiðan fyrimun. Ikki bert tí riddarin er betri enn bispurin, men eisini tí hvítur hevur ta betru finnustøðuna (finnurnar á a6 og f7 eru veikar), og hann kann spæla á báðum síðum á borðinum.

22...Rhb8 23.Ra3 Hetta varð spælt fyrir at lokka rókin fram á b5.

23...a5 Men hann letur sær ikki lynda.


[Um 23...Rb5 var ætlanin 24.Nxe6+ fxe6 25.Rf3 og Rf7 næsta leik. Orsókin til, at eg vildi lokka rókin fram á b5, sæst nú við tað, at hann ikki hevur ...Rf8 í hesari støðuni. Leggið eisini merki til, at tað er munur á, hvør rókur fer yvir á f-linjuna í hesum variantinum. 25.Rf3 er betri enn 25.Rf4, tí í seinna fórinum kann svartur fara eftir e-finnuni við 25...d4; við rókinum enn á d4 ber hetta ikki til.]

24.Rf4 g5 25.Nxe6+



Riddarin sá flottur út á c5, men hann hevði tænt sínum endamáli, so hvítur umskapar ein fyrimun (góðan riddara ímóti vánaligum bispi) til ein annan (rókin inn á sjeynda rað). Hetta er ein typiskur tekníkkur, tá ein skal umseta fyrimun til stig.

25...fxe6 26.Rf7 Kd7 27.Rxh7 Rf8 28.Rb3!




Noyðir rókin upp á a7, hvagani hann hevur tað trupult at sleppa við í spælið.

28...Ra7 29.f3 Rf5 30.Rh5 Rxe5 31.Kd2! Forðar mótsþæli við ...Re2 ella ...Re1+. Finnur á g5 rýkur óansæð.


[31.f4 Re2 hevði givið honum óneyðugt mótsþæl.]

31...Rf5 32.g4



32...Re5? Her skal rókurin sjálvandi ikki standa. Jú, hann verjur finnuna á g5, men henni ber ikki til at bjarga kortini, og harumframt hevur rókurin ongan punt. Í rókaendatölvum hevur aktivitetur alt at siga!

[32...Rf6 33.Rxg5 Rh6 var ein fínur mógleiki at skapa mótspæl. Ætlanin her var 34.Rh5 Rxh5 35.gxh5 Ra8 (35...e5? 36.Rb8!) 36.f4, og nú t.d. Rf8 37.Rh3 Rxf4 38.h6 Rf8 39.h7 Rh8



Analysudiagramm

Hvítur fer at royna at skapa eina frífinnu á frúgvásíðuni, og eg trúgyi, at stóðan eigur at vera vunnin, men tað eru enn nógvir mógleikar at fara skeivur.


Aftur til talvið (sí fyrra diagram):

33.Re3 [33.Rb8! til g8 til g5 var skjótasti vegurin til Rom. Svartur kann ikki annað enn bíða.]

33...Kd6 34.Ke2 Uppskriftin er at forða öllum mótspæli.


[34.Rxe5 Kxe5 35.Rxg5+ Kf4 36.Rg8 var heldur ikki vánaligt, men tað er óneyðugt at lova konginum fram á f4.]

34...Rb7 35.b3



Tað hevur eydnast væl at forða svarta mótpælinum, og hann hevur ilt við at skapa nakrar hóttanir. Finnán á g5 rýkur, og hvítu fríffinnurnar á kongasíðuni avgera talvið:

35...a4 36.Rxe5 Kxe5 37.Rxg5+ Kf6 38.Rg8 Fyri at rókurin ikki skal sleppa við via b8.
38...axb3 39.axb3 Ra7 40.Rc8



So at hann ikki skal sleppa at aktivera rókin.

40...Ra1 41.Kf2 [41.Rxc6 Rh1 tímdi eg ikki at lova honum.] **41...Ra6 42.h4 e5 43.h5 d4 44.Ke2** Aftur fyri at forða öllum mótpæli. "Hóttanin" var 44...Ra2 45.Rxc6 d3. **44...Kg5 45.Rg8+ Kf4 46.h6** Og finnan fer inn.

1–0

Við sigrinum í síðsta umfari gjørdist úrtøkan seks stig av níggju möguligum, dupult so nógv sum síðsta ár, tá eg endaði aftastur av tíggju. Hesaferð varð tað til eitt annaðpláss, eitt hálvtt stig aftan fyri vinnaran, Davor Palo, og eitt hálvtt stig framman fyri nummar trý, Lars Schandorff. Við avriksrating á 2582 var úrslitið tætt við at geva GM-norm, sum krevur avriksrating áljóðandi 2600, men 17 ratingstig í skjáttuna er heldur ikki at forsmáa.

Annars vil eg nýta høvið at ynskja føroyameistarunum, Olaf Berg og Janus Skaale, hjartaliga tillukku við heitunum!